

సందులో మందారం

రాజారావులాంటి గుమాస్తాల అంతఃపురాలకి రమణీయమైన హంగులేం ఉంటాయి కనక! మహా ఉంటే ఓ గదీ వసారా, ఓ హాలూ వంటిల్లా, అంతేకదా? ఈ నాలుగు స్వరూపాల మహాసామ్రాజ్యంలోనే ఎలాగో అలాగ సర్దుకుపోవాలి గాని “కాదూకూడదు, కాలు కదుపుకోడానికైనా కాళీ లేకపోతే ఎలా” అంటూ కత్తి ఝుళిపిస్తే ఏం ప్రయోజనం? పోనీ ఎత్తైనా సామ్రాజ్యాన్ని విస్తరింపచేద్దామా అనుకుంటే వీలు లేకుండా వచ్చింది.

ముందున్న స్థలంలోకి సరదాగా కాళ్ళు జాపుదామనుకుంటే, “టాట్! వీల్లేదు” అన్నారు పురపాలక సంఘీయులు, “ఇప్పటికే నీ చీడీలు మా రోడ్డు మీదకి జాపేశావు, అదీ చాలక ఇంకా కాళీ స్థలం కాళీ స్థలం అంటూ మా రోడ్డుని కూడా ఆక్రమించేసుకోవాలని ముచ్చటపడకుమరి?” అంటూ మునిస్ పాలిటీ వాళ్ళు ముద్దు ముద్దుగా రిజిస్టర్డ్ శుభలేఖనికూడా అందించారు, మంచి మర్యాదా ఏం ఆలోచించకుండా, పోనీ అంతఃపురం వెనక ఏదైనా జాగా అఘోరించిందేమో అంటే, “సరిహద్దు, వంటింటిగోడతోటే సరి. కాదంటావా కర్రలు తీసుకుందాం రా?” అంటారు వెనకింటి హిరణ్యాక్షుడు. సరే - కుడివైపు చూడ్డానికే వీలులేదు కదా!... “నీ వసారా దాటి ఒక్క అడుగువేశావో తోళ్ళు ఒలిచేస్తాను జాగ్రత్త!” అన్నట్లు గుడ్లరిమి మరీ చూస్తాడు కుడివైపు కుటుంబరావు. ఇకపోతే రాజాకి కాస్త స్థలం అంటూ కనిపించేదల్లా ఎడంవైపు మాత్రమే!

అదైనా, వంటింటినీ పడకగదినీ ఆనుకొని సన్నగా ఇంటిముందు నుంచి వెనకదాకా ఓ పీలికలా మిగిలింది కాస్త స్థలం. పీలికైతే ఏం చీలికైతే ఏం, ఎటుచూసినా తనదంటూ చెప్పుకోగలిగే కాళీస్థలం అదేగా కనిపిస్తాంట? అందుకే అదంటే ప్రాణం రాజాకి. అడుగున్నర వెడల్పూ, దాదాపు ఇరవై అడుగుల పొడవూ గల సన్నని గొట్టంలాంటి ఆ స్థలాన్ని “సందు” అని పిలిస్తే మాత్రం ససేమిరా ఒప్పుకోడు రాజా. అంట్లుతోమడం వంటి గృహ పారిశుధ్యకార్యక్రమాలకి, దాసదాసీజనం రాకపోకలు

సాగించాలన్నా, అతిథుల రూపంలో శత్రువులు ఎవరేనా వచ్చి హోల్లో బయటైస్తే వంటింట్లో చిక్కుకుపోయిన తన మహారాణిణి వీధిలోకి వేంచేయాలన్నా ఆ సన్నని స్థలమే శరణ్యం. అందుకే దాన్ని సందు అనకూడదనీ "అత్యవసరమార్గం" అనాలనీ వాదిస్తూ ఉంటాడు రాజా. ఆమార్గం, సామ్రాజ్య పరిరక్షణకి ఎంతో అవసరమైనదని గట్టి నమ్మకం కూడా అతనికి. అందుకే అంతటి కీలకమైన ఆ ముఖ్యమార్గానికి కొన్ని రహదారీ నిబంధనల్ని, అందుకుగాను కొన్ని చట్టాల్ని ఏర్పాటు చేశాడు. వాటి ప్రకారం,

1. ఆ మార్గంలో ఎవరేనా ఒక వ్యక్తి ఆచివరనుంచి బయలు దేరుతున్నట్లు అనుమానం తగిలితే చాలు, వెంటనే ఈ చివరివ్యక్తి ఇక్కడే బయలు దేరడం ఆగిపోయి "వన్ వేట్రాపిక్ రూల్సునీ" వాటిని అతిక్రమిస్తే వచ్చే ప్రమాదాలనీ మననం చేసుకుంటూ కాస్సేపు కాలక్షేపం చెయ్యాలి. (అయితే భార్యాభర్తల విషయంలో మాత్రం సదరు నిబంధన, సమయాను కూలముగా సడలింపబడును.

2. మార్గమధ్యంలో ఎవరూ అకారణంగా ఆగిపోయి, ఇతర ప్రయాణీకుల రాకపోకలకి అవరోధం కలిగించరాదు.

3. విశాలమైన భుజాలు ఉన్న వాళ్ళు, బాగా కుంచించుకుని వెళ్ళడం ఎందుకేనా మంచిది. లేకపోతే వాళ్ళ భుజాలు ఇటూ అటూ ఉన్న గోడలకి రాచుకొని రక్తం చిమ్మినా చిమ్మవచ్చు.

4. బాగా లావుగా ఉన్న వ్యక్తులు ఆ మార్గంలో ప్రయాణం చెయ్యాలని సర్వ సాధారణంగా ముచ్చట పడకూడదు. ఒక వేళ తప్పనిసరి అయి ప్రయాణం చెయ్యవలసి వస్తే, ముందు జాగ్రత్తకోసం అటువంటి స్థూలకాయులు, పీత నడకని ఓ మారు జ్ఞాపకం తెచ్చుకొని, ఆద్యంతమూ తమ శరీరాన్ని అడ్డంగా తిప్పి వెళ్ళడమే శ్రేయస్కరం. (ఆ తర్వాత వాళ్ళు మార్గ మధ్యంలో బిరడాలాగ బిగుసుకుపోతే ఇంటివారి పూచీ లేదు).

5. తట్టలూ బుట్టలూ వగైరా, లంబరురూమ్, సామాన్లన్నీ ఆ మార్గంలో పెట్టి, వచ్చేపోయే మనుష్యులు అవి తగిలి బోర్లాపడే అసౌకర్యాలు కల్పించకూడదు.

ఈ నిబంధనలతో రహదారి రక్షితమైపోయింది అనుకున్నాడు కాని, ఈ చట్టాలకి లోబడని కొత్త సమస్యలు కొన్ని ఉంటాయని ఊహించలేక పోయాడు ఆ సామ్రాజ్యాధినేత అయిన రాజారావు.

ఓ రోజు సాయంత్రం తాలూకా కచేరి అనే దర్బారు నుండి, అంతఃపురానికి

వేంచేసిన ఆ మహారాజుని సందులో కొత్తగా వెలసిన మందారం మొక్క ఒకటి వాలుగా ఒంగి పరిహాసం చేస్తూ పలకరించింది. తన కొలువుకూటంలో హఠాత్తుగా శత్రురాజు ప్రత్యక్షం అయినట్లు నిర్ఘాంతపడి ఆ మట్టునే చూస్తూ ఉండిపోయాడు.

అసలు మందారం అంటేనే మహామంట రాజాకి. దూరంనుంచి కళ్ళతో కవ్వించి నవ్వులతో మత్తెక్కించి ఆ మట్టునే పారిపోయే అందమైన ఆడపిల్లలన్నా, ఎన్నో ఆశల్ని కల్పించి అరచేతిలో స్వర్గం చూపించి అసలుకి మాత్రం సున్న చుట్టే గవర్నమెంటు జి.వో. లన్నా, అలంకారార్థం ఎప్పుడూ జేబులోనే ఉంటూ, ప్రతినెలా తన చేత మాత్రం చావగొట్టి బ్లాక్ మార్కెట్లో సరుకు కొనిపించే పంచదార కార్డు అన్నా, ఎర్రగా బుర్రగా కులుకుతూ గాలికి పోగ్గా ఊగుతూ, ఓ వాసనా ఓ పరిమళం ఏం లేకుండా, అందమైన బడుద్దాయి అమ్మాయిలా డాబుసరిగా ఉండే మందార వువ్వు అన్నా మహాచెడ్డ చిరాకు. మరి అలాంటప్పుడు ఆ బడుద్దాయి మందారం అనబడే ఆ నిర్గంధ కుసుమం, సరాసరి తన ఇంట్లోకే వేంచేసిందంటే వచ్చు మండదూ? ... అందులోనూ అక్కడా ఇక్కడానా? తను అపరిమితమైన ఆప్యాయతతో చూసుకొనే ఆ రక్షిత ప్రదేశంలో... ఆరహదారీ మార్గంలో!

తనకి తెలియకుండా, తన అనుమతి ముందుగా పొందకుండా ఆ మందారం అక్కడ ప్రత్యక్షం కావడంతో తన రాజ్యంలో తన మాటకి విలువపోయినట్లు తన చట్టాలు, శాసనాలు ఉత్తచెత్త కాగితాలులా ఎగిరిపోతున్నట్లు ఫీలయ్యాడు ఆ మహారాజు.

ఇంత సాహసాన్ని ఎవరు చేశారు చెప్పా? తన శాసనాన్ని ఇంత ధైర్యంగా ఎవరు ధిక్కరించారు? ఎవరు తన భయంకరమైన కోపానికి శలభం కాబోతున్నారని ఆలోచిస్తూ, సింహద్వారం దగ్గర ఆ మట్టునే ఆగిపోయిన తన మా రాజుని చూసి "అదేవిటండీ! నేలమీద కాలు ఆన్చి సైకిలు మీంచి దిగకుండా ఆ మట్టునే ఉండిపోయారు! పట్టపు టేనుగుదిగి అంతఃపురంలోకి వేంచేయండి!" అంటూ నవ్వుతూ ఎదురు వచ్చింది మహారాణి.

రాణీనవ్వు చూస్తే తనకి మతిపోతుంది. 'అలా పోకూడదు' అంటూ మతిని ఎన్నోమార్లొకూకలేసి చూశాడు... ఉహు... అది తనమాట వింటేనా? ఆమె నవ్వు అలా చూడడం ఏమిటి, ఇలా పలాయనం చిత్తగించడం ఏమిటి? పెళ్ళి అయినప్పటినుంచి ఇదే తంతు ఈ మతికి. సరే కానియ్యి. మహారాణిని చూసి మహారాజు మతిపోగొట్టుకోక పోతే ఎలా? ఈ రోజుల్లో దారిని పోయే దాసీదానిని చూసే కొందరు యువకులు మతి

పోగొట్టుకుంటున్నారే! అటువంటప్పుడు అందమైన రాణి. అందులోనూ సాక్షాత్తు తన మహారాణిని చూసి తను కాస్త మతిపోగొట్టుకుంటే ఏం? అంటూ సర్దుకున్నాడు ఆ రాజాధిరాజు.

రాణి ఎదురువచ్చి ఎప్పుడూ లేంది చేతిలో ఆఫీసు కాగితాలు అందుకుంది. విప్పుతూన్న చొక్కాని అందుకుని పాగా కొయ్యకి తగిలించి టవలూ పంచే అందించింది. బాత్ రూమ్ లోంచి వస్తూంటే, వట్టి కాఫీకాకుండా స్వీటూ హాటూ సమేతమయిన కాఫీని అందించింది. పక్కని విసురుతూ నిలబడింది.

ఓయి బాబోయ్! ఇవేం రాజోపచారాలురోయ్!

ఓ బంగారపు నగకో, ఓ పట్టుచీరకో, అధమం ఓ హిందీసినిమాకో ఇదంతా నాందీకాదుకదా కొంపతీసి. రాజుగారికి గుండె ఆగినంత పని అయింది. భయం భయంగా తలెత్తి ఆమెకేసి చూశాడు.

'భయం లేదు భక్తా!' అన్నట్లు ఆమె నవ్వింది. అభయం ఇస్తున్నట్లు చేసిన ఆ మందహాసంలో ఎంత గర్వం! మరెంత సంతృప్తి! ఇకెంత గొప్ప ఉన్నాయని! ఏదో ఘనకార్యం చేసినట్లున్న ఆ మందహాసం చూస్తే 'ఏమై ఉంటుంది చెప్పా!' అని తెగ ఆలోచించి పారేశాడు రాజారావు.

'నీకెందుకు రాజా అంత శ్రమ? నువ్వు ఆలోచించనక్కర్లేదు. నేనే చెప్తాలే!' అన్నట్లు చూసి, వక్క పలుకు అందిస్తూ చల్లగా చెప్పింది రాణి "మొక్కలు అమ్మొచ్చాయండీ ఇందాకాను. దేవుడికి పూజచేసుకోవాలన్నా సరదాగా ఎప్పుడేనా సిగమీద ఓ పువ్వును తురుము కోవాలనిపించినా ఉంటుందని ఓ చిన్న మందార మొక్కని కొన్నాను" అంటూ మాటలోనే 'చూశారా మందారం ఎలా ఇహపర సాధనమోను' అన్న అర్థాన్ని కూడా ధ్వనించింది.

ఆమె ధ్వనిమాట ఎలా ఉన్నా, అతని బుర్రలో మాత్రం, తెనుగు సినిమాలో భయంకర సన్నివేశానికి ముందు వినిపించే రకరకాల వాయిద్యాల కలగాపులగపు ధ్వని మాత్రం, ఒక్క క్షణం కరాళ నృత్యము చేసేసి ఆ మట్టున రక్కున ఆగిపోయింది.

రాజా, నేపథ్య సంగీతానికి అనుగుణంగా ఆవేశంతో ఊగిపోయాడు. "ఏమిటి? ఆ మందార మొక్కని పాతింది నువ్వా?" అన్నాడు గట్టిగా.

"అవును ఆ ఘనకార్యం చేసింది నేనే?" అన్నట్లు నవ్వుతూ తల ఆడించింది రాణి.

"ఆ దిక్కుమాలిన మొక్కని అసలు ఎందుకు కొన్నావు?" అన్నాడు రాజా కోపంగా.

“అదేవిటండీ... నిక్షేపంలాంటి మందార మొక్కని పట్టుకుని దిక్కుమాలిన మొక్క అంటారు? ‘మందార మకరంద మాధుర్యమునదేలు మధుపంబు బోవునే మదనములకు’ అనే మధురమైన పద్యం వినలేదా? అంటూ తిరిగి ఆ పద్యాన్ని ఆనందభైరవిలో ఆలపించబోయింది.

“ఆలాపన కాస్తేపు ఆపుచెయ్యి” అని ఆలోచనలో పడ్డాడు రాజారావు. ‘అవునుగానీ ఆ పోతన మహాశయుడికి దొరక్క దొరక్క ఈ చెత్తపువ్వే దొరికిందా పద్యం రాయడానికి? ఇంతకన్నా పసందైన పువ్వు ఆయనకి కనిపించలేదా? లేక ఈ పువ్వే ఆ రోజుల్లో మహా పసందుగా ఉండి వాసనలు గుబాళిస్తూ రాను రాను ఆడవాళ్ళలో అణకువ లాగే, దానిలో ఉండే వాసనకూడా, తగ్గిపోతూ వచ్చిందా?’ ఇలా తన చిత్తం వచ్చినట్లు ఆలోచించేస్తున్న ఆ మహారాజు భావలహారికి తక్కువ ఆనకట్ట పడింది.

“అది సరేకాని, నేనా మందారం కొని అక్కడ నాటడం మంచి ఐడియాకదూ? ఎలావుంది?” అంది రాణి.

“ఏడిసినట్టుంది?” తపేమని సమాధానం ఇచ్చాడు పతిదేవుడైన ఆ రాజారావు

“ఎంతమాట! అంతమాటే! తనని అంతమాట అనేశాక ఇంకతట్టి పతిదేవుడుగా గౌరవించడం ఎందుకు?” అనుకుంది ఆ మహాపతివ్రత. అనుకుని ఆ మట్టుని కోపంగా ముఖం పెట్టేసి “ఏం? ఎందుకట? అంటూ రంగంలోకి దిగింది పైట బిగించి, గాజులు మోచేతులుదాకా తోసుకుని యుద్ధానికి సిద్ధం అవుతూ.

“ఓహో రంగం చెడిందే! ప్రమాదం వచ్చేలాగ ఉందే” అని గ్రహించాడు తహసీల్దారు గారి కోపతాపాల వాతావరణాన్ని ముందుగా పసికట్టడానికి అలవాటు పడ్డ రాజారావు. అందుకే పరిస్థితులు చెయ్యి దాటిపోకుండా జాగ్రత్తపడుతూ “అది కాదు రాణీ! మనకున్న స్థలమే ఆ కొంచెం కదా! ఇప్పుడే అక్కడ ఒక మనిషివస్తే ఇంకో మనిషి తప్పుకోడానికి వీలులేకుండా ఉందే, నువ్వా మొక్క కూడా అక్కడ పట్టుకొచ్చి పాతితే ఎలా?” అంటూ అర్థం అయేలా నచ్చచెప్పబోయాడు.

“అక్కడ కాకపోతే తమరు సంపాదించిన ఈ మహా సామ్రాజ్యంలో వేరే స్థలం ఎక్కడ ఉందీ? కాకపోతే ఇంక గదిలో గచ్చు బద్దలుకొట్టి పాతాలి. అంతే!” అంటూ గయ్మంది.

తను ఎంత నమ్రతగా మాట్లాడుతున్నాడు! ఆమె ఎంత దురుసుగా జవాబిస్తోంది! మహారాజుకి ఒళ్ళు మండిపోయింది. అయినా తాపేగా అన్నాడు. “అది కాదు రాణీ! ఆ సన్నని మార్గంలో ఈ మొక్కపాతితే, ఇటూ అటూ నడవడానికి ఇబ్బంది కదూ” అంటూ.

“ఇబ్బంది ఏమిటి? అదేం నేలమీద కూచుంటుందా ఏమైనా? పైకి ఎదిగిపోతుంది”
 “గొప్పేలే! మహాచెప్పావు! మొక్క అన్నాక పైకి ఎదగక, కిందకి ఎదుగుతుందా
 ఏమిటి’ అంటూ మనస్సులోనే వెక్కిరించాడు. “రండి చూద్దురుగాని ఎంత అందంగా
 పాతేనో! దానివల్ల సందుకంతకీ అందం వచ్చింది.”

“అదిగో! ఏమిటా మర్యాదా లేకుండా మాట్లాడడం? అత్యవసర మార్గం అనలేవా?
 సందట సందు!” సణుక్కున్నాడు రాజారావు.

“ఏమిటండీ మీలో మీరే అనుకుంటున్నారా?... లేవండి” అంది రాణి.

“ఏందుకూ?” అన్నట్టు చూశాడు. “నా చేత్తో నేను పాతాను కదా. మీచేత్తో మీరు
 కాసిన్ని నీళ్ళు పోస్తే...”

“హమ్మ! ఇదా నీ ఎత్తు? మా తహసీల్దారుని మించిపోయావు. రేప్పొద్దున్న
 కాదూకూడ దనడానికి వీలు లేకుండా ప్రతి కాగితంమీదా సంతకం పెట్టించి కమిట్
 చేయిస్తూ ఉంటాడు. అలాగే యిప్పుడు నేను నీళ్ళుపోస్తే ఆనక “తీసెయ్యి”
 అనడానికి నాకు నైతికబలం పోతుందనా నీ ఎత్తు? నువ్వెంత లాయరు చెల్లెలివైనా
 నాకూ కాస్త తెలివీ బుద్ధి ఇచ్చాడు భగవంతుడు. నేను చచ్చినా నీళ్ళుపోసి నీ నేరానికి
 మద్దతు ఇవ్వను. ఆహో!... ఇలా మోసం చేద్దాం అనుకున్నావా? మనస్సులోనే
 అనుకున్నాడిదంతా.

“ఏమిటి? మీకా మొక్క పాతడం ఇష్టంలేదా? మీ ఉద్దేశ్యం ఏదో స్పష్టంగా
 చెప్పేయకూడదూ?” అంది తాడోపేడో తేల్చేయ్యండి అన్నట్లుగా.

కాస్సేపు నానా అవస్థాపడి ధైర్యాన్ని ఎలాగైతేనేం కూడగట్టుకొని, “నా ఉద్దేశం
 ఏమిటంటే వెంటనే ఆ మందారాన్ని అక్కడనుంచి పీకి పారేయడం” అంటూ చాలా
 సౌమ్యంగా, ఎంతో మెత్తగా, అతి సుకుమారంగా తెలియబరిచాడు తన భావాన్ని.

“ఏమిటి” ఇంత ముచ్చటపడి వేస్తే పీకి పారేయాలా?”

“అవును అది అక్కడ ఉండడానికి వీల్లేదు”.

“ఎం?”

“అంతే.”

“అయితే అది అక్కడే ఉంటుంది.”

“ఎలా ఉంటుందో చూస్తాను”

“నేనూచూస్తాను”

హరోం హర! ఇంకేముంది? పట్టుదలలు పెరిగాయి పౌరుషాలు హెచ్చాయి.

ఒకళ్ళంటే ఒకళ్ళకి విపరీతమైన కోపం, విసుగూ, అసహ్యం బయలుదేరాయి. ఒకళ్ళ పచ్చ ఒకళ్ళకి కిట్టడం మానేసింది. 'సరే కానియ్యి' అంటే 'సరే కానియ్యి' అనే తత్వం ప్రారంభ మయింది. రాజు రాణితో మాట్లాడడం మానేశాడు. రాణి రాజాని పలకరించడం ఆపివేసింది.

ఇంట్లో మాటలు వచ్చిన మనుష్యులు ఇద్దరూ ఇలా మౌన వ్రతాన్ని పట్టడంతో, నోరువాయాలేని తలుపులూ తప్పేలాలూ, చెంచాలూ, చెంబులూ నోరుచేసుకోక తప్పలేదు. "రాణీ అన్నం వడ్డించింది రావచ్చు" అనే సంగతిని కంచం పీటా చప్పుళ్ళు చేసి చేప్పేవి. "రాజాకి కొంచెం మంచినీళ్ళు కావాలి" అనే భావాన్ని బల్లగుద్ది మరీ చెప్పేది అతని చేతిలో కంచుగ్లాసు. అతను ఆపీసుకి వెళుతూన్న సంగతిని తలుపు తెలియబరిస్తే, కూరలు పట్టుకురావాలోయ్ అనే హెచ్చరికని సైకిలుకి తగిలించబడ్డ చేతిసంచి చెప్పేది. ఇలాఇలా కొత్త భాష ఒకటి ఇంట్లో రోజురోజుకీ బలాన్ని వుంజుకోసాగింది.

"ఏవైనా సరే తనుచేసిన తప్పుపనికి క్షమార్పణ చెప్పుకొని ఆ మొక్కని పీకి పారేస్తే తప్ప, ససేమిరా మాట్లాడకూడదని" రాజు నిశ్చయించుకున్నాడు.

"ఏదో పాపం మగవాడు పోనిద్దూ అంటూ తను ఎన్ని విషయాల్లోనో సద్దుకుపోతూంటే, ఈ ఒక్క విషయంలో ఇంత పట్టుదల పడతాడా? ఇంట్లో ఓ మొక్క పాతుకోడానికి కూడా తనకి హక్కులేదూ? ఆ లేకపోవడం ఏమిటో ఈ దెబ్బతో తేలిపోవాలి" అంటూ కూర్చుంది రాణీ.

రోజులు గడిచినకొద్దీ పట్టుదలలూ పెరుగుతున్నాయి. వాటితోపాటు ఇబ్బందులూ అధికం అవుతున్నాయి. అయినా ఇద్దర్లో ఎవరూ దిగి రావడంలేదు 'దానికి అంత పౌరుషం ఏం?, అని అతనూ, 'ఆయనకంత పట్టుదలయేం' అని ఆమే, ఇద్దరూ భీష్మించుకొనే కూర్చున్నారు.

ఓ రోజున రాజు కుర్చీలో కూర్చుని దీర్ఘంగా ఆలోచిస్తున్నాడు. ఎదురుగుండా గోడగడియారం మీద పిచికలు గూడు పెడుతున్నాయి. అందులో పాపం మగపిచిక ఒళ్ళు హూనం అయేలాగ తెగ శ్రమ పడుతూ ఒక్కొక్క గడ్డిపోచనే పట్టుకువచ్చి గూడు తయారు చేస్తూ ఉంటే, ఆడ పిచిక మాత్రం ఏం చెయ్యకుండా తమాషాగా అటూ ఇటూ తారట్లాడుతూ సాయంచేస్తున్నట్లు నటిస్తోంది. దానికి తోడు మధ్య మధ్య తుర్రుమంటూ ఎగిరి వెళ్ళి దండెం తాడు మీద ఒయ్యారంగా కూచుని ఊగడం ఒకటి, పల్లకీలో పెళ్ళి కూతురులాగ! నువ్వు చచ్చినట్లు నొకరులాగ చాకీరీ

చెయ్యి, నేను మహారాణీలాగ అంతఃపురంలో కులుకుతాను అనడం అలవాటైపోయింది ఈ ఆడజాతికి. ఏవైనా చూస్తున్నాడు కదూ? ఈ ఆడవాళ్ళు, మగవాళ్ళ ముక్కు పట్టుకొని మహా ఆడించేస్తున్నారు. ఈ సంగతేదో తేల్చేయ్యాలి. ఎంత ఇదయినా మరీ అంత అలుసా? రాజాగారి ఆలోచనలు హాల్లో ఈ విధంగా తేలిపోతూంటే రాణీగారి భావాలు వంటింట్లో మరోలాగ నడిచిపోతున్నాయి.

“పెట్టిన పిల్లల్ని పాపం నోట కరుచుకుని ఆ ఆడపిల్లి ఒక్కటే, యిల్లు యిల్లా తిప్పుతూ నానా అవస్థలూ పడాలా? మగపిల్లికేం పట్టదా? నోరు లేని జంతుజాలం దగ్గర్నుంచి మంచి చెడూ తెలిసిన మనిషిదాకా ఈ ఆడా మగా విభేదం యిలా ఉండవలసిందే? మగవాళ్ళ దౌష్ట్యం ఈ విధంగా ఎన్నాళ్ళు సాగడం? ఊహు ... వీల్లేదు... ఈ అన్యాయం యిలా సాగడానికి వీలులేదు.

రాజా, రాణీ భావాలు యిలా సాగిన రోజు నుంచీ పరిస్థితి మరింత బిగిసింది. ఒకళ్ళతో ఒకళ్ళు మాట్లాడుకోవడం మాట అలా వుంచి ఒకళ్ళ నొకళ్ళు కన్నెత్తి చూసుకోవడం కూడా మానేశారు. అందువల్ల ఎన్నో యిబ్బందులూ వస్తున్నాయి. ఎన్నో యిరకాటాల్లోనూ పడుతున్నారు. అయినా రాజీకి ఎవరూ సిద్ధంకావడం లేదు. ఏదో పోనిద్దూ అని సర్దుకోవడమూ లేదు. పైగా యింత పట్టుదలా ఈ చిన్న విషయంలో అంటూ ఒకళ్ళ మీద ఒకళ్ళు కోపం పెంచుకుంటున్నారు. తన పంతం నెగ్గడం ఎలా అని రాణీ, తన మాట పైనఉండేలా చెయ్యడం ఎలా అని రాజా తెగ ఆలోచించేస్తూ ఎత్తులకి పై ఎత్తులు వేసేస్తూ అపర చాణక్య లయిపోతున్నారు అనుక్షణమూను.

ఓ రోజున రాజాకి భలే ఆలోచన తట్టింది.

అదే రోజున రాణీకి సరిగ్గా అలాంటి ఆలోచనే వచ్చింది.

వాళ్ళిద్దరికీ ఒకేలాగ వచ్చిన ఆలోచనల ఫలితంగా మర్నాడు ఆదివారంనాడు తెల తెలవారుతూండగా యిటు వైపు రైలులోంచి రాణీ అన్నగారైన లాయరు మధు సూధనరావూ, అటు రైలులోంచి రాజా అన్నగారైన లెక్చరర్ శ్రీనివాసరావూ, తమ తమ ‘బ్రీఫ్ కేసులు’ పుచ్చుకొని రాజా రాణీల సామ్రాజ్యానికి వేంచేశారు. తన అన్నగారు ఎందుకు వచ్చాడో రాజాకి అర్థం కానట్టే తన అన్నగారు ఎందుకు వచ్చాడో రాణీకి అర్థం కాలేదు. వచ్చిన యిద్దరూ సరేసరి ఒకళ్ళ నొకళ్ళు చూసి తెల్లబోయారు. భోజనాలయేదాకా ఊసూ పలుకూ ఏం లేదు. అంతా ముభావం మూకీ వ్యవహారమూను.

కడుపులో కాస్త చల్లబడ్డాక మూకీ నుండి టాకీ కార్యక్రమానికి ప్రారంభోత్సవం

చేస్తూ మధుసూధనరావు "ఊ.. ఏమిటి బావగారూ? యివాళ ఆదివారం. కాలేజీ లేదనా యిలా బయలు దేరి వచ్చారు" అంటూ శ్రీనివాసరావుని పలకరించాడు.

శ్రీనివాసరావు "నేను సరే - మీరేవిటి? యివాళ కాళీకదా అనా ఓ ట్రిప్పువేశారు?" అంటూ ఎదురు ప్రశ్న వేసి అతనికంటే రెండాకులు ఎక్కువ చదివాననిపించాడు.

"అవునుగాని అన్నయ్యా! నువ్వు వస్తున్నానని నాకు ముందుగా రాస్తే నేను స్టేషనుకి వచ్చేవాడినిగా?" అంటూ శ్రీనివాసరావుకేసి కొరకొరా చూశాడు రాజా. "అసలు నువ్విప్పుడు ఎందుకొచ్చావు?" అన్నట్లు ముఖం పెడుతూ.

శ్రీనివాసరావు మరదలికేసి చూశాడు! తనకేం తెలియనట్లుగా రాణీ ముఖం అటు తిప్పి ఆకులికి సున్నం రాయసాగింది. దాంతో రాజాకి, రాజాతోపాటు మధుసూధనరావుకీ అర్థం అయిపోయింది. 'మధుసూధనరావువయితే వచ్చి చనువుగా చెల్లెల్ని నాలుగు కూకలేసి తనకీ రాణీకీ మధ్య తలయెత్తిన సమస్యని తనకి అనుకూలంగా పరిష్కారం చేసి వెళతాడనే ఉద్దేశంతో మధుసూధనరావుకి రాజా టెలిగ్రాం యిచ్చినట్లే, రాణీకూడా తన బావగారూ, సాక్షాత్తు రాజా అన్నగారూ అయిన శ్రీనివాసరావుకి టెలిగ్రాం యిచ్చి రప్పించి ఉంటుంది' అనే సంగతి.

అయితే ఎవరి బావగార్లకి వాళ్ళు టెలిగ్రాంలు యిచ్చారన్నమాట 'రేపు ఆదివారం కాళీ చేసుకుని వచ్చి మా భార్య భర్తలమధ్య వచ్చిన తగాదా తీర్చి, మా సంసారాన్ని చక్కదిద్ది వెళ్ళండి ఆవటా' అంటూ.

ఇంకెందుకు ముసుగుల్లో గుద్దులాట అనుకుని డైరెక్టుగా కేసులోకి వచ్చేసి చెల్లెల్ని అడిగేశాడు మధుసూధనరావు "అమ్మాయి! అసలు నువ్వెందుకు అతనితో తగాదా పడవలసి వచ్చింది?" అంటూ.

పారం ఎలా మొదలెట్టాలా అని తెగ తికమక పడుతూన్న శ్రీనివాసరావుకి అవకాశం మహాబలేగా వచ్చింది. అయినా ఈయన నా స్టూడెంటుని అడుగుతాడేవిటి? వేసుకుంటే ప్రశ్నలు తన స్టూడెంటుని వేసుకోవాలి.

అదే అభ్యంతరాన్ని బహిరంగంగా తెలియపర్చాడు లెక్చరర్ శ్రీనివాసరావు.

జరిగిందేవిటో మొదట రాజాయే చెప్పాలంటే రాణీయే చెప్పాలంటూ కాస్సేపు వాగ్వాదాలు జరిగాయి వాళ్ళిద్దరి మధ్య. ఉన్న పుణ్యకాలం కాస్తా దీనితో అయిపోతుందని భయపడి "సరే - నేనే ముందు చెప్తా" అన్నాడు రాజా, పెళ్ళిలో తనే ముందు పేర్లు చెప్పిన సంఘటనని గుర్తుకు తెచ్చుకుంటూ.

జరిగినదంతా పూసగ్రుచ్చినట్లు చెప్పి, "ఇంటి యజమానిగా, ఇంట్లో మొక్కలు

పాతడమా పాతకపోవడమా అనే హక్కు తనది అనీ, తనతో సంప్రదించి తన అనుమతి పొందకుండా ముద్దాయి ముద్ద మందారాన్ని పాతడంద్వారా తన ప్రాథమిక హక్కులకి భంగం కలిగించిందనీ, అందువల్ల ఏలినవారు న్యాయం దయచేయించ వలసిందనీ ప్రార్థించాడు రాజారావు.

వెంటనే రాణీ కోపంగా సమాధానం చెప్పడానికి లేచింది “నువ్వు కూచో అమ్మాయి. నీ తరపున స్టేడర్ని చెప్పనీ” అన్నాడు మధుసూధనరావు.

“అక్కర్లేదు. సమాధానాల్ని ఎప్పుడూ విద్యార్థుల దగ్గర్నుంచే రాబట్టడం ఉత్తమ బోధనా లక్షణం. చెప్పమూ చెప్పు. నేను ఒప్పుకుంటున్నానుగా!” అంటూ శ్రీనివాసరావు తను పుచ్చుకోవలసిన వకాల్తనామాని తనపార్టీకే ఇచ్చేశాడు.

“అబ్బబ్బ ఈ మేష్టర్లకి మరీ కోర్టు ఆచారాలు తెలియవుకదా!” అంటూ విసుక్కున్నాడు మధుసూధనరావు.

“అమ్మకానికని వచ్చిన మొక్కని కొనుటయా కొనక పోవుటయా అని తర్కంలోపడి, ఆసీసుకి వెళ్ళిన వ్యక్తి తిరిగి వచ్చేదాకా నిర్ణయం చెయ్యడం కుదరదు అంటే మొక్కల వాడు ఊరుకుంటాడా అనీ, కొన్న తర్వాత పాతకుండా కూర్చుంటే ఆ మొక్క యొక్క విలువైన జీవితాన్ని కొన్ని గంటలు తగ్గించినట్లు అవుతుందనీ, పైగా వాడిపోతే వాడిపోవచ్చనీ, అదీకాక యిలాంటి ఇంటి విషయాలు పూర్తిగా ఆడవాళ్ళ వనీ, వీటిలో జోక్యం చేసుకోవడం స్త్రీల హక్కుల్నే ప్రశ్నించడం అవుతుందనీ, అందువల్ల యిది ప్రాథమిక హక్కుల సెక్షను క్రిందకి వస్తుందనీ” గట్టిగా వాదించింది రాణీ.

ఎలాగేనా మరదలు, లాయరు చెల్లెల్ని అనిపించిందని సంతోషించాడు శ్రీనివాసరావు.

చెల్లెలి ఆవేదననీ ఆవేశాన్నీ చూసి, కొద్దిగా చలించి బుర్రగోక్కుంటూ, “నిజమే - కేసు ఎటు తీర్పు చెప్పినా ఎవరో ఒకరి ప్రాథమిక హక్కుల్ని కాదన్నట్టే అవుతుంది” అంటూ నసిగాడు మధుసూధనరావు.

బావగారి గోడమీద పిల్లివాటం చూసి, “అయ్యోనేరకపోయి యితణ్ణి నమ్ముకున్నానే! యితను కాస్తా యిప్పుడు చెల్లెలి వైపు తిరిగేసేలాగ ఉన్నాడు. ఎంతైనా రక్త సంబంధం కదా? యిప్పుడు నాకేవిటిదారి?” అంటూ బిక్క మొహం వేసుకుని కూర్చున్నాడు రాజా.

తమ్ముడి ముఖం చూసేటప్పటికి శ్రీనివాసరావుకి జాలి వేసింది. తను ఎవరి

తరపున వాదించడానికని వచ్చింది మరిచిపోయి, “ఏమైనా మరదలు కొంచెం తొందరపడింది. వాడు ఆఫీసు నుంచి వచ్చేదాకా కాస్త ఆగితే బాగుండి ఉండును మొక్కని అంత తొందరపడి పాతెయ్యకుండా” అంటూ తన అభిప్రాయాన్ని వెలిబుచ్చాడు.

ఏం చెబుతూన్నాడో ఏమిటో ఆలోచించకుండా, కేవలం ఎదుటి స్నేహితులు వెలిబుచ్చిన అభిప్రాయాన్ని కాదనడానికే అలవాటుపడ్డ లాయరు మధుసూధనరావు, వెంటనే “ఏమిటండీ ఆగడం? ఎలా ఆగుతుంది? నా భర్త యింటి దగ్గర లేరు. వచ్చేదాకా ఆగాలంటే మొక్కల వాడు ఆగుతాడా? తీరా కొన్నాక ఆయన వచ్చేదాకా నాటడం కుదరదు అంటే మొక్క ఉంటుందా వాడిపోకుండా?” అంటూ అడ్డం పడ్డాడు.

“ఇదేమిటి? తన తరపున వాదించబోయి, యితను, చెల్లెలి తరపున వాదించేస్తున్నాడు” అని తెల్లబోయాడు రాజా.

వాదనలో శ్రీనివాసరావు ఏం తీసిపోకుండా “అయినా మరదలికి, యిరుగ్గా ఉన్న ఆస్థలమే కనిపించిందేమిటి మొక్క నాటడానికి?” అన్నాడు.

“బావగారు చివరికి తన బుద్ధిపోనిచ్చుకున్నారు కాదు చూశావా? తన తరపున మాట్లాడి తమ్ముడిని చనువుగా నాలుగు చీవాట్లు పెడతారు కదా అని తను రప్పిస్తే, తనని తప్పించి తమ్ముడిని సమర్థించుకుంటున్నారు” అనుకుంది రాణి. “ఇరుగ్గా వున్న ఆ సందు కాకపోతే ప్లెయిన్ టిఫ్ కి వేరే కాళి స్థలం ఏదీ?” అన్నాడు లాయరు.

ఆ మాట వినేసరికి బావగారిని నాలుగు ఈ దవడా ఆ దవడా వాయిద్దాం అనిపించింది రాజాకి. లేకపోతే సందేవిటి, సందు? అత్యవసర మార్గం అనలేదా?

“అయినా మనం ఆ స్థలాన్ని ఓ మారు కళ్ళతో చూసి మరీ వాదనలూ తీర్పులూ సాగించడం మంచిది అనుకుంటాను” అన్నాడు శ్రీనివాసరావు.

అది మధుసూధన రావుకి కూడా సబబుగా తోచింది.

వెంటనే నలుగురూ, చిన్న పిల్లల రైలుబండి ఆటలో లాగ ఒకళ్ళ వెనకాల ఒకళ్ళు ఆ ఇరుకు సందులోకి కదిలి వెళ్ళారు. ‘క్యూ’ వెనక్కి తిరగడానికి వీలులేదని తెలుసుకుని, తిన్నగా అదే వరసలో ముందుకిపోయి నలుగురూ సందుకి ఆ చివర తేలారు.

దాంతో నలుగురికీ నీరసం వచ్చింది.

దానికితోడు కేసులో రాజా రాణీల యిద్దరి ప్రాథమిక హక్కులూ ఇరుక్కుపోయి, యెటూ నిర్ణయం చెయ్యడానికి వీలులేని, దిక్కుమాలిన దారపుచిక్కు గొడవలా తయారయింది పరిస్థితి.

పైగా ఒళ్ళు తెలియని వీరావేశంలో అటు వాదించవలసిన వాళ్ళు యిటూ, యిటు వాదించవలసిన వాళ్ళు అటూ మాట్లాడేశారు యిప్పటిదాకా.

ఇదంతా ఆలోచించి, యిద్దరూ కూడబలుక్కుని, అయినా మనకెందుకు లేనిపోని గొడవ? రెండు రోజులుపోతే వాళ్లే సర్దుకుంటారు అంటూ గూడు పుర్రీణీచేసి “ఇంతటితో కేసు వాయిదా వేద్దాం, మళ్ళీ మధ్యాహ్నం కాఫీలు అయ్యాక విచారిద్దాం” అంటూ శ్రీనివాసరావు, మధుసూధన రావు కలిసి సంయుక్త ప్రకటన చేశారు.

వాళ్ళ పాలిట వరంలా మధ్యాహ్నం కాఫీలు తాగుతూంటే, రాజాకి ఉండుకున్న పాతిక ముప్పై మంది స్నేహితుల తండాలోనూ ఒక గౌరవనీయుడైన తండా సభ్యుడూ, రాజా పనిచేసే తాలూకాఆఫీసు అనబడే దర్బారులోనే పనిచేసే ఒక సెక్షను అధిపతీ అయిన మంగపతి, సతీసుత సమేతంగా ఒక చిన్న సర్కసు కంపెనీలా వచ్చి పడ్డాడు. వాళ్ళ కబుర్లూ, రణగొణ ధ్వనీ అంతా వినేసరికి “హమ్మయ్య. బతికాం, వీళ్లు వెళ్ళేదాకా ఆ కేసు గొడవ ఎత్తుకోవక్కలేదు” అనుకున్నారు మధుసూధనుడూ, శ్రీనివాసుడూను.

ఏదో గంటో గంటన్నరో ఉంటాడు అనుకున్నారు కాని, మంగపతి ఇలా భార్యా బిడ్డలతో నాలుగైదు గంటలు అక్కడ తిష్టవేస్తాడు అనుకోలేదు. వాళ్ళ కబుర్లతోనూ పిల్లల అల్లర్లతోనూ వరదలు వచ్చినట్లూ, భూకంపం, ఇళ్ళు కాలిపోవడం, తృతీయప్రపంచ సంగ్రామం వంటి ప్రమాదాలు అన్నీ ఒక్కమారే ఆ యింట్లోకి చొచ్చుకు వచ్చేసినట్లూ అయిపోవడంతో, యింకా ప్రమాదం నుంచి తిప్పుకోక పోతే లాభం లేదనిపించింది వాళ్ళకి. బిక్కమొహాలు వేసుకుని నిస్సహాయంగా కూచున్న రాజానీ రాణినీ తాము వెంటనే ఆదుకోకపోతే లాభం లేదని కూడా గ్రహించారు. అందుకే మధుసూధనరావు శ్రీనివాసరావుతో “ఏవిటి బావగారూ! మరి సినిమాకి వెళదాం అన్నారు. బయలు దేరరేం? టైమవుతోంది” అన్నాడు బిగ్గరగా అందరికీ వినిపించేలా.

రాజాకీ రాణీకి అర్థంకాక తెల్లబోయి చూశారు.

“అవునండీ మనం నలుగురం వెళదాం అనుకున్నాంగా” అన్నాడు శ్రీనివాసరావు ‘యిదే బాగుంది అని, పెళ్లాం పిల్లలతో బయలుదేరుదాం సినిమాకి అని సంబర పడుతున్నావేమో మంగపతి అదేం లాభం లేదు’ అనే అర్థం వచ్చేలాగ.

“మరింక ఆలస్యం ఎందుకు? లేవండి. లే, రాణీ, లేవయ్యా బావగారూ?” అంటూ తొందర చేశాడు మధుసూధనరావు.

దాంతో మంగపతికి కూడా లేవక తప్ప లేదు. భార్య బిడ్డల్ని తీసుకుని లేస్తూ “వస్తానండి” అని చెప్పి బలవంతంగా బయలు దేరాడు, యింకో అల్ప ప్రాణిని మరో అయిదారు గంటలు ఏడిపించడానికి.

“ఇప్పుడు సినిమాకి ఎందుకు?” అన్నారు రాజారాణి, ఏకకంఠంతో “మా తగాదా ఏదో ముందు తేల్చండి” అన్నట్లు ముఖాలు పెడుతూ.

అసలు అదితప్పించుకోవడం కోసమే, “అబ్బేబ్బే ఏమైనా వెళ్ళవలసిందే” అంటూ పట్టుబట్టారు పెద్దలిద్దరూ.

సినిమానుంచి రాగానే భోంచేసి నిద్దర వస్తోందంటూ యిద్దరూ చెరో మంచం మీదా గుర్రు పట్టి నిద్దరపోయారు - రాత్రి తెల్లవార్లు పడక కుర్చీలో పడుకోవలసి వచ్చిన రాజా యిబ్బందినీ, వంట యింట్లో చాపమీద నిద్దర పట్టక అటూ ఇటూ దొర్లుతూ రాత్రి అంతా గడిపిన రాణి అవస్థనీ ఏం గమనించకుండా.

తెలతెలవారుతూండగానే “ఏం బావగారూ యిక్కడే తిష్టవేసేలా ఉన్నారు లేవరే?” అంటూ పరస్పర హెచ్చరికలు చేసుకుంటూ మధుసూధనరావు శ్రీనివాసరావు లేచి, తమ తమ ‘బ్రీఫ్ కేసులు’ తీసుకుని “మరి వస్తాం” అంటూ బయలుదేరారు.

“వచ్చినవాళ్ళు ఎలాగా వచ్చారుకదా! రెండు రోజులు ఉండి మరీ వెళ్ళండి” అంటూ ‘డ్యూయట్’ పాడారు రాజారాణిను.

“అబ్బే వీల్లేదు. అర్జంటు పనులున్నాయి” అంటూ వాళ్ళు “కోరస్”లో సమాధానం చెప్పి స్టేషనువేపు అడుగు కదిపారు.

“ఇంతకీ మనం ఎందుకు వచ్చినట్టు ఎందుకు వెళుతున్నట్టు?” అన్నాడు దారిలో శ్రీనివాసరావు.

“ఆ... ఏదో వాళ్ళని ఈ వంకని ఓ మారు చూసి వెళుతున్నాం. వాళ్ళే సర్దుకుపోతారు. అలూమగల మధ్య అలకలు ఎన్నాళ్ళు ఉంటాయి లెద్దరూ” అన్నాడు మధుసూధనరావు.

ఇద్దరూ నవ్వుకున్నారు. అనుభవంలో పండిన ఆ పెద్దవాళ్ళ అంచనా తప్పుకాలేదు. ఏమంటే -

వీధిమొగ తిరిగేదాకా వాళ్ళని చూసి, ఆ తర్వాత గేటువేసి వస్తూండగా రాజా, రాణిని పరకాయించి చూసాడు. సరిగ్గా అదే సమయంలో ఆమె కూడా అతనికేసి చూసింది.

‘ముఖం యెలా వాడిపోయిందో... ఈ అయిదారు రోజునుంచీ పాపం చాలా వేదన పడుతోందన్నమాట?’ అనుకున్నాడు రాజా.

'అయ్యో యింత నీరసంగా ఉన్నారో! అర్థంలేని యీ పంతాలూ పట్టింపులూ పెట్టుకొని ఆయన సంరక్షణే చూడలేదు పాపిష్టిదాన్ని' అనుకుంది రాణి.

తలుపు గడియవేసి గదిలోకి వస్తూ "రాణీ" అంటూ బరువుగా కంఠంలో ఉన్న ఆస్యాయతని అంతాకనబరుస్తూ పిలిచాడు రాజా. ఆ పిలుపుతో నిలువెల్లా ఫలకించిపోయింది రాణి. వెంటనే వచ్చి అతని గుండెల మీద తలపెట్టి వెక్కి వెక్కి ఏడవసాగింది. "ఛ! అదేవిటి?" అంటూ కన్నీళ్లు తుడిచి అనునయించేడు రాజా...

చాలా సేపటివరకూ అతని గుండెల మీద తలపెట్టుకుని అలాగే ఉండిపోయింది. తర్వాత పెద్ద భారం తీరినట్లు నిట్టూర్చి "ఏమండీ? ... పోనీ మీ కంత యిష్టం లేకపోతే ఆ మందార మొక్కని పీకేస్తాను, ఏం?" అంది అతని కళ్ళల్లోకి చూస్తూ.

"పోనీలెద్దూ... పాతిన మొక్కని తీసెయ్యడం ఎందుకూ? నాలుగు రోజులు కొంచెం తప్పించుకుని నడిస్తేసరి, పైకి ఎదిగి పోయి దారికి అడ్డుగా ఉండదు" అన్నాడు ఆమె ముంగురుల్ని వేళ్ళతో సవరిస్తూ.

"నిజంగా!" అంది రాణి.

"అ... నిజంగా" అంటూ ఆమె నుదుటిమీద ముద్దు పెట్టుకుని దగ్గరగా తీసుకున్నాడు రాజా.....

అతని కౌగిలిలో మురిసిపోతున్న రాణినీ, ఆమె స్పర్శని అరమోడ్పు కన్నులతో చవి చూస్తున్న రాజానీ కిటికీలోంచి చూసి, అప్పుడే కొత్తగా వేస్తూన్న మొగ్గని ఆకుల వెనకాల దాచబోయి, సందులో మందారం ఎర్రగా సిగ్గు పడింది.

(1971 యువ)